



Бр. 01-51/2
Охрид, 13.1 20 17 год.

Врз основа на член 52 од Законот за високото образование („Службен весник на Република Македонија“ бр. 35/2008 со сите последователни измени), Сенатот на Универзитетот за информатички науки и технологии „Свети Апостол Павле“ Охрид, согласно одржаните седници на ден 15.09.2011 година, 23.04.2014 година, 18.08.2014 година, 20.08.2015 година, 26.01.2016 година, 18.02.2016 година, 09.11.2016 година и 13.01.2017 година го усвои следниот

П РА В И Л Н И К

**за критериумите и постапката за избор во наставно – научни, научни, наставно – стручни и соработнички звања на Универзитетот за информатички науки и технологии „Свети Апостол Павле“ Охрид
(пречистен текст)**

I. ОПШТИ ОДРЕДБИ

Член 1

Со овој Правилник се уредуваат критериумите и постапката за избор во наставно-научни, научни, наставно-стручни и соработнички звања на Универзитетот за информатички науки и технологии „Свети Апостол Павле“ во Охрид.

Овој Правилник непосредно ќе се применува и на факултетите на Универзитетот за информатички науки и технологии „Свети Апостол Павле“ Охрид.

Член 2

Наставната и научноистражувачката дејност на факултетите ја остваруваат лица избрани во наставно-научни звања, научни звања, наставно-стручни и соработнички звања.

Високообразовната дејност може да врши само лице избрано во наставно-научно, наставно-стручно и соработничко звање за времето за кое е избрано.

По исклучок, високообразовна дејност на студии од прв, втор и трет циклус може да врши и избрано во научно, односно соработничко звање, според еквивалентноста на звањата утврдени со Законот за високото образование.

Член 3

На факултетите лицата се избираат во наставно-научните звања: доцент, вонреден професор и редовен професор.

На факултетите можат да се избираат и лица во научни звања: научен соработник, виш научен соработник и научен советник.

Член 4

Избор на доцент, вонреден професор, научен соработник, виш научен соработник, како и изборот во наставно-стручни, наставни и соработнички звања го врши Сенатот на Универзитетот за информатички науки и технологии „Свети Апостол Павле“ Охрид.

Член 5

На факултетите може да се избираат лица и во звањата насловен доцен и насловен вонреден професор, според услови и постапка утврдени со овој Правилник.

Член 6

На факултетите на кои се изведува настава по јазик можат да се изберат лица и во наставно-стручни звања: лектор и виш лектор.

Член 7

Соработниците на факултетите се избираат во звањата: помлад асистент, асистент и помлад лектор.

Соработниците можат да се избираат и за работа на проекти.

Соработниците учествуваат во наставно-образовниот процес во обем определен со Статутот на Универзитетот.

Член 8

На факултетите можат да се избираат и демонстратори.

Одлука за потреба од демонстратори донесува Ректорската управа.

Врз основа на одлуката од став 2 на овој член, Ректорот распишува интерен оглас.

Ректорската управа формира комисија која изготвува реферат за сите пријавени кандидати и го доставува до Универзитетскиот сенат.

Член 9

Изборот во наставно-научни, научни, наставно-стручни и соработнички звања се врши според услови и критериуми утврдени со закон и овој Правилник.

II. КРИТЕРИУМИ ЗА ИЗБОР ВО ЗВАЊА

Критериуми за избор во наставно – научни звања

Член 10

Резултатите на лицата кои конкурираат за избор во наставно-научни и научни звања се оценуваат во следните три области:

- наставно – образовна дејност
- наставноистражувачка дејност
- стручно апликативна дејност

Член 11

За **доцент** може да биде избрано лице кое има научен степен доктор на науки од научната област во која се избира, објавени научни и стручни трудови, постигнувања во примената на истражувачките резултати, учество во научни проекти и способност за изведување на одделни видови високообразовна дејност.

Член 12

За **вонреден професор** може да биде избрано лице кое има научен степен доктор на науки од научната област во која се избира, самостојни научни и стручни трудови објавени одделно или во публикации, учество во научно-истражувачки проекти, односно значајни достигнувања во примената на научноистражувачките резултати, придонес во оспособувањето на соработници и помлади наставници и кое покажало способност за изведување на разни видови високообразовна дејност.

Член 13

За **редовен професор** може да биде избрано лице кое има научен степен доктор на науки од научната област за која се избира, објавени научни трудови одделно или во научни публикации кои имаат значајно влијание во развојот на науката и практиката, кое учествувало или раководело

со научноистражувачки проект и кое има придонес во оспособувањето на соработници и помлади наставници и кое покажало способност за изведување на сите видови високообразовна дејност.

„Член 13-а

Дополнителни услови за избор во наставно-научно звање во случаите кога изборот се врши за прв пат на Универзитетот

„Во случаите кога Универзитетот врши избор во наставно-научно звање за прв пат, потребно е кандидатот да ги исполнува и следниве дополнителни услови, покрај условите утврдени во член 11, член 12 и член 13:

- Да има познавање од англиски јазик кое кандидатот го докажува со потврда за познавање на јазикот и тоа: TOEFEL – најмалку 600 поени на paper based test (PBT), не постар од 2 години од денот на издавање, IELTS не постар од две години од денот на издавањето, TOLES, ILEC, Кембриџ сертификат за прелиминарен англиски (Cambridge Certificate of Preliminary English) или сличен испит, со резултати аналогни на TOEFL PBT. Овој критериум не е задолжителен за кандидатите кои оствариле престој во траење од најмалку 9 (девет) месеци во странска високообразовна или научно-истражувачка институција на студиска програма која во целост се спроведува на англиски или странска високообразовна или научно-истражувачка институција на која англискиот јазик е официјален јазик
- Да остварил престој за стручно, односно научно продлабочување и усовршување – постдокторско истражување/постдокторски студии на еден од првите 500 универзитети рангирани на последната објавена листа од следниве институции: Институт за високо образование при Шангајскиот Џио Тонг универзитет, US News and Report и Times Higher Education Supplement – World University Ranking, или постдокторско истражување/постдокторски студии на високообразовна или научно – истражувачка установа во странство која е од посебен интерес за Универзитетот.

Член 14

За наставник по стручно-уметнички предмети, освен за теоретските предмети, може да биде избрано и лице без докторат на науки во звањето:

- доцент ако има соодветно високо образование, признати уметнички дела, успешно дејствување во соодветната област на уметноста и ако покажува способност за наставно-образовна работа.
- вонреден професор кој има соодветно високо образование, поголем број признати уметнички дела, ако добил јавно признание за успешно дејствување во соодветната област на уметноста и ако покажува способност за наставно-образовна работа.
- редовен професор ако има соодветно високо образование, остварил такви уметнички дела односно резултати во соодветната област кои се од особено значење за афирмација на културата и уметноста во и надвор од земјата, со кои врши значително влијание врз развитокот на таа област и покажува способност за наставно-образовна работа.

Критериуми за избор во научно-стручни звања

Член 15

За лектор може да биде избрано лице кое има завршено прв циклус студии и постипломски магистерски студии (или академски студии од втор циклус) од научната област во која се избира и покажува способност за наставна и високостручна работа, како и лице кое има соодветно високо образование завршено со натпросечни резултати, владее со проблематиката на својата дисциплина и има практично искуство во наставната работа.

За **виш лектор** може да биде избрано лице кое има завршено прв циклус студии и постдипломски магистерски студии (или академски студии од втор циклус) од научната област во која се избира, објавени научни и најмалку 5 стручни трудови и покажува способност за наставна и високостручна работа.

Критериуми за избор во насловни звања

Член 16

Во звањето **насловен доцент** или **насловен вонреден професор** може да биде избрано лице кое претставува афирмиран научен работник, афирмиран стручњак од практиката или соработник на факултетот, доколку ги исполнува условите за избор во редовно звање доцент или вонреден професор, а доколку на факултетот нема слободно место за избор во соодветно звање.

Потреба од избор на лице во насловно звање со одлука ја утврдува Универзитетскиот сенат.

Лице избрано во научно звање може да биде избрано во исто или повисоко насловно наставно звање доколку ги исполнува критериумите за избор во наставно-научно звање утврдени со овој Правилник. Времето поминато во научно звање се смета за време поминато во насловно звање.

Лице избрано во насловно звање може да биде избрано во исто или повисоко наставно-научно звање, односно научно звање доколку ги исполнува критериумите за избор во наставно-научно, односно научно звање утврдени со овој Правилник. Времето поминато во насловно звање се смета за време поминато во наставно-научно односно научно звање.

Член 17

Обемот и видот на учеството во наставно-образовниот процес на лицето избрано во насловно звање се утврдуваат со одлука на Универзитетскиот сенат.

Член 18

Изборот во насловно звање се врши според критериумите, начинот и постапката за избор во звањата доцент и вонреден професор.

Критериуми за избор во соработнички звања

Член 19

За **помлад асистент** може да биде избрано лице кое има завршено академски студии од прв и втор циклус (или постдипломски магистерски студии според Законот за високото образование (Сл. Весник на РМ бр. 64/2000 со измените)) од соодветна научна област, постигнат просечен успех на студиите од најмалку 8,00 (осум), се служи со еден од светските јазици и покажува способност за наставно-научна, наставно-стручна работа и особен интерес кон областа, односно предметот за кој се избира.

Член 20

За **помлад лектор** може да биде избрано лице кое има завршено академски студии од прв и втор циклус (или постдипломски магистерски студии според Законот за високото образование (Сл. Весник на РМ бр. 64/2000 со измените)), постигнат просечен успех на студиите од најмалку 8,00 (осум), кое активно владее со странскиот јазик и покажува способност на наставна работа.

Член 21

Универзитетскиот сенат го определува начинот на стручно оспособување, следење и оценување на помлад асистент и помлад лектор

Член 22

За **асистент** може да биде избрано лице кое има завршено академски студии од прв и втор циклус (или постдипломски магистерски студии според Законот за високото образование (Сл. Весник на РМ бр. 64/2000 со измените)) од соодветно научно подрачје и еден мандат како помлад асистент или работно искуство од три години, се служи со еден од светските јазици и покажува способност за наставно-научна дејност.

Критериуми за избор во научни звања – истражувачи

Член 23

За **научен соработник** може да биде избрано лице кое има научен степен доктор на науки од научната област во која се избира, објавени научни и стручни трудови, постигнувања во примената на научно-истражувачките резултати.

Член 24

За **виш научен соработник** може да биде избрано лице кое има научен степен доктор на науки од научната област во која се избира, повеќе рецензирани научни трудови објавени самостојно или во соработка со други автори, самостојни научни и стручни трудови објавени одделно или во публикации, учество во научно-истражувачки проекти, и има значајни постигнувања во примена на научноистражувачки резултати и придонес во оспособувањето на научно-истражувачки кадри.

Член 25

За **научен советник** може да биде избрано лице кое има научен степен доктор на науки од научната област за која се избира, повеќе рецензирани научни трудови објавени самостојно или во соработка со други автори кои имаат значајно влијание во развојот на науката и практиката, да бил главен истражувач или има значаен придонес во реализирањето на програмите и проектите, кое учествувало или раководело со научноистражувачки проект и во оспособувањето на научноистражувачките кадри.

Член 25-а

Лице избрано во научно звање може да биде избрано во исто или повисоко наставно-научно звање, доколку ги исполнува критериумите за избор во наставно-научно звање утврдени со овој Правилник. Времето поминато во научно звање се смета за време поминато во наставно-научно звање.

Критериуми за избор во соработнички звања – истражувачи

Член 26

Помлад асистент – истражувач може да биде лице кое има завршено академски студии од прв и втор циклус (или постдипломски магистерски студии според Законот за високото образование (Сл. Весник на РМ бр. 64/2000 со измените)) од соодветно научно подрачје, постигнат просечен успех на студиите од најмалку 8,00 и кое покажува способност за научно истражување.

Асистент-истражувач може да биде лице кое има завршено академски студии од прв и втор циклус (или постдипломски магистерски студии според Законот за високото образование (Сл.весник на РМ бр. 64/2000 со измените)) од соодветното научно подрачје и еден мандат како помлад асистент-истражувач, објавени трудови и постигнати резултати во научни истражувања.

Постапност во изборот

Член 27

Изборот на лицата во наставно-научни и научни звања се врши постапно.

Лицето избрано од претходниот став на овој член не може истовремено да биде избрано во повеќе од едно наставно-научно, односно научно звање.

Член 28

При еднакви услови утврдени со овој Правилник, предност при изборот во соработничко звање може да има лице кое добило пофалница или награда за најдобро дипломиран студент од Универзитетот за информатички науки и технологии „Свети Апостол Павле“ Охрид или е добитник на други награди установени на Универзитетот.

Член 29

Минималниот број поени што треба да ги оствари лицето за да може да биде прв пат избрано или реизбрано во звање, е даден во табеларни прегледи во Анекс за критериумите за избор, кој е составен дел од овој Правилник.

III. НАУЧНИ И СТРУЧНИ ТРУДОВИ

Член 30

Како објавени научни и стручни трудови со кои се потврдува владеењето на проблематиката во областа во која се избира лицето во наставно-научно, т.е. научно звање се сметаат трудови објавени во научни и во стручни списанија и во други публикации кои се од значење за развојот на науката и структурата.

Како научни и стручни списанија и други публикации се сметаат оние во кои објавените трудови подлежат на рецензија и се класифицирани како изворни научни и стручни трудови, како и поголем број трудови објавени во списанија, зборници што ги издаваат одделни институции.

Во публикуваните научни и стручни трудови во афирмирани списанија треба да е содржан приказот на резултатите од оригиналните истражувања кои можат да се оценат дека се од значење за развојот на науката и структурата во соодветната област.

IV. ПОСТАПКА И НАЧИН НА ИЗБОР

Конкурс за избор

Член 31

Одлука за распишување конкурс за избор во звање, во случаи кога изборот се врши прв пат, донесува Универзитетскиот сенат по предлог на Ректорот.

Одлука за распишување конкурс за лица избрани во звања донесува Ректорот, најдоцна шест месеца пред истекот на времето за кое е извршен изборот во звање.

Времето за распишување конкурс од ставот 2 на овој член се продолжува за времето кое е поминато на породнилно отсуство, боледување подолго од шест месеца, како и мирување на работниот однос во случаи определени со закон.

Врз основа на одлука од Универзитетскиот сенат, конкурс се распишува пред истекот на времето за кое лицето е избрано во соработничко звање, доколку се исполнети формалните услови и постои непотполнето место за повизоко звање.

Конкурсот се распишува за избор во сите наставно-научни, односно научни звања.

При изборот во соработничко звање се назначува соработничкото звање за кое се врши изборот.

Врз основа на одлуките од ст. 1,2, и 4 на овој член, Универзитетот, односно факултетот, објавува јавен конкурс во најмалку два дневни весника од кои најмалку во по еден од весниците што се издаваат на македонски јазик и во весниците што се издаваат на јазикот што го зборуваат најмалку 20% од граѓаните кои зборуваат службен јазик различен од македонскиот јазик.

Член 32

Конкурсот трае најмалку 8, а најмногу 60 дена од денот на објавувањето.

Органот надлежен за донесување одлука за распишување конкурс, во моментот на донесување на одлуката, го определува и времетраењето на конкурсот.

Член 33

Конкурсот треба да го содржи соодветното наставно-научно поле, за кое се избира лицето утврдена со Класификацијата на научно-истражувачките подрачја, полиња и области според меѓународната Фраскатијева класификација, видот на работниот однос, рокот на траењето и општите и посебните услови за избор.

Член 34

Постапката по конкурсот за избор во наставно-научни, научни, наставно-стручни и соработнички звања на факултетите трае најмногу 6 месеци.

Рокот од претходниот став започнува да тече од денот на објавувањето на конкурсот.

Доколку постапката не заврши во предвидениот рок од став еден на овој член постапката се запира и се распишува нов конкурс.

Член 35

Постапката за повторен избор во звање започнува најдоцна 6 месеци пред истекот на времето за кое лицето било избрано во наставно-научно, научно, наставно-стручно или соработничко звање, по службена должност на деканот односно директорот.

Предвремен избор во повисоко звање

Член 36

Лицата избрани во наставно-научни, научни и наставно-стручни звања можат да бидат избрани во повисоко звање во истата наставно-научна област и пред истекот на периодот за кој се избрани, доколку имаат поминато повеќе од половина од времето во звањето во кое се избрани, доколку наставникот, односно соработникот ги исполнил условите за избор во повисоко звање утврдени со закон и со овој Правилник, покажуваат извонредни резултати во наставно-образовната дејност, научноистражувачката работа во својата област, и имаат особен придонес за развојот односно примената на научната дејност за која се избрани и има објавено научни и стручни трудови.

По исклучок, лице може да биде избрано во повисоко наставно-научно, научно, наставно-стручно звање и порано, пред истекот на најмалку половина од времето за кое е извршен изборот во постојаното звање, доколку покрај условите од став 1 на овој член има објавено најмалку два научни или стручни труда во најпрестижни меѓународни списанија со импакт-фактор или пак тие се цитирани во нив.

Член 37

Иницијатива за предвремен избор на лицата од чл.36 на овој Правилник дава наставно-научниот совет на факултетот, на предлог на најмалку два института, односно две катедри или други организациони единици на факултетот, со писмен и образложен предлог, во кој особено се наведуваат постигнатите извонредни резултати на лицето.

Соодветноста на наставно-научните области од ставот 1 на овој член ја утврдува наставно-научниот совет на факултетот на кој се врши изборот.

Член 38

По образложената иницијатива за покренување постапка за предвремен избор, одлучува Универзитетскиот сенат.

Ако Универзитетскиот сенат ја усвои иницијативата од претходниот став на овој член, распишува конкурс и постапката се спроведува согласно со одредбите од овој Правилник,

Конечна одлука по објавениот конкурс за предвремен избор донесува Универзитетскиот сенат.

Член 39

Изборот на кандидатите во наставно-научни, научни, наставно-стручни и соработнички звања го врши Универзитетскиот сенат, наставно-научниот совет на факултетот, врз основа на оценката во рефератот на избраната рецензентска комисија.

V. РЕЦЕНЗЕНТСКА КОМИСИЈА

Член 40

Рецензентската комисија ја формира Универзитетскиот сенат во рок не подолг од 45 дена од денот на завршувањето на рокот за пријавување на кандидатите.

Рецензентската комисија се состои најмалку од три члена. Членовите на рецензентската комисија можат да бидат од факултетот во кој се врши изборот, од други факултети на Универзитетот и од други високообразовни и научни установи кои вршат високообразовна дејност во земјата.

Член на рецензентска комисија, под истите услови определени со закон за членови на рецензентска комисија, може да биде и лице од акредитирана високообразовна установа од странство со која Универзитетот има потпишано договор за меѓусебна соработка.

Членовите на рецензентската комисија не можат да бидат во пониски звања од звањето во кое се избираат кандидатите.

Членови на рецензентската комисија можат да бидат и пензионирани лица во наставно-научното звање редовен професор, односно научен советник со овој Правилник.

Член 41

Повеќе од половината од членовите на рецензентската комисија ја сочинуваат лица во наставно-научни звања од истото наставно-научно подрачје, односно во наставно-научната област во која се избира кандидатот, а другите членови можат да бидат од сродна наставно-научна област.

Соодветноста и сродноста од став 1 на овој член ја утврдува наставно-научниот совет, врз основа на научните области, подрачја и наставни дисциплини утврдени од Универзитетот.

Одредбите од ст.1 и 2 на овој член соодветно се применуваат и за составот на рецензентската комисија за избор во научни, односно соработнички звања, така што за член на рецензентската комисија за избор во научно, односно соработничко звање, покрај лице избрано во наставно-научно звање може да биде и лице избрано во научно звање.

Член 42

Ректорот на Универзитетот, во рок не подолг од 8 дена, ги известува кандидатите за составот на рецензентската комисија. Во истиот рок, ги известува и членовите на рецензентската комисија и им ја доставува целокупната документација.

Член 42-а

Рецензентската комисија од кога ќе им биде доставена целокупната документација, врши интервју со кандидатите.

Член 43

Рецензентската комисија на Универзитетот поднесува реферат за сите пријавени кандидати.

Покрај елементите од членот 46 од овој Правилник, рефератот содржи:

- предлог за избор во звање, кога од кандидатите кои ги исполнуваат условите за избор во звање предлага еден и го предлага звањето во кое може да биде избран
- предлог за неизбор, кога ниеден од пријавените кандидати не ги исполнува условите за избор во звање.

Рецензентската комисија поднесува реферат и во случај кога нема предлог од ст. 1 на овој член, односно рефератот содржи издвоени мислења на членовите на комисијата.

Член 44

Рецензентската комисија е должна да поднесе реферат во рок од 3 месеци од денот на доставувањето на документацијата од член 42 на овој Правилник.

Доколку рецензентската комисија не поднесе реферат во рокот утврден во став 1 на овој член, се формира рецензентска комисија со променет состав.

Предлог за формирање нова рецензентска комисија поднесува Ректорот.

Член 45

Рецензентската комисија предлогот од член 43, став 2 алинеи 1 и 2 го донесува со мнозинство гласови од вкупниот број членови.

Ако рецензентската комисија нема предлог, согласно со претходниот став, се избира нова рецензентска комисија.

Член на рецензентска комисија може да има издвоено мислење.

Член 46

Рефератот на рецензентската комисија содржи: биографски податоци на кандидатот, оценка на научните, стручните, педагошките и други остварувања на кандидатите кои се од важност за утврдување на условите за избор во звање, податоци за објавените стручни и научни трудови и оценка на тие трудови, податок кога лицето последен пат било избрано и во кое звање, како и предлог од членот 43 од овој Правилник.

Рефератот, односно извештајот, се пишува на македонски јазик.

Доколку еден од членовите на рецензентската комисија е од странски универзитет, рефератот, односно извештајот, се пишува на македонски јазик и на англиски јазик.

Член 47

Факултетот е должен, во рок од 3 дена, да го достави рефератот на рецензентската комисија до Универзитетот, заради објавување во Билтенот на Универзитетот и на веб-страницата на Универзитетот.

Објавувањето се врши најмалку 15 дена пред денот на изборот.

Член 48

Доколку постои издвоено мислење на член на рецензентската комисија по предлогот за избор на кандидатот, мислењето, заедно со рефератот, се објавува во Билтенот на Универзитетот.

Член 49

Во рок од 8 дена од денот на објавувањето на рефератот на рецензентската комисија во Билтенот на Универзитетот, лице учесници во постапката, наставно-научни, научни работници, наставници и соработници од факултетот, и од соодветна наставно-научна област на други високообразовни установи можат да поднесат приговор на објавените реферати за избор во наставно-научни, научни, наставно-стручни и соработнички звања.

Член 50

Рецензентската комисија изготвува и поднесува одговор на приговорот, во рок од 8 дена од доставата на приговорот до рецензентската комисија.

Доколку рецензентската комисија не поднесе одговор на приговорот во рокот предвиден во став 1 на овој член, се смета дека комисијата останува на првично изнесените став во рефератот.

Приговорот и одговорот на приговорот (доколку таков биде поднесен од страна на рецензентската комисија) се доставуваат до наставно-научниот совет, односно научниот совет, 5 дена пред одлучување пред рефератот за избор во соодветното звање.

Во случаите од член 43, став 2 алинеја 2 и став 3, по приговорот одлучува наставно-научниот совет на факултетот.

Ако наставно-научниот совет на факултетот го усвои приговорот од ставот 3 на овој член, се формира рецензентска комисија во променет состав, а ако не го усвои приговорот, се распишува нов конкурс.

Член 51

Доколку рецензентската комисија утврди дека приговорот е злонамерен или со него се повредува достоинството на учесниците во постапката или на рецензентите, или се навредува јавниот морал, за објавувањето на приговорот одлучува деканот.

Член 51-а

Наставно-научниот совет изборот во наставно-научно звање кога изборот се врши по прв пат на Универзитетот го врши врз основа на оценката во рефератот на рецензионата комисија.

VI. ОДЛУЧУВАЊЕ ЗА ИЗБОР

Член 52

Изборот на редовен професор и научен советник, по предлог на наставно-научниот, т.е. научниот совет го врши Универзитетскиот сенат.

Ако рецензентската комисија утврди предлог за избор во звањето редовен професор, односно научен советник, деканот на факултетот, предлог-одлуката на наставно-научниот, научниот совет, заедно со целокупната документација ги доставува до Универзитетскиот сенат.

Член 53

Доколку лицето кое е предложено за избор во звањето редовен професор, односно научен советник не биде избрано во тоа звање, постапката за избор продолжува на факултетот, согласно овој Правилник и повторно се гласа за избор во постојното звање во кое било претходно избрано.

Гласањето за избор во постојното звање се врши на првата наредна седница на наставно-научниот, односно научниот совет, но најдоцна во рок од 30 дена од денот на одржаната седница на Универзитетскиот сенат.

Член 54

Наставно-научниот совет на факултетот, изборот на кандидатите во наставно-научно, односно научно звање го врши доколку се присутни две-третини од редот на редовните професори, вонредните професори и доцентите.

Лицето е избрано ако добие мнозинство гласови од присутните членови од редот на редовните професори, вонредните професори и доцентите.

При изборот во наставно-научни и наставни звање не учествуваат асистентите, помладите асистенти и студентите, членови на наставно-научниот совет.

Член 55

Наставно-научниот совет на факултетот изборот во соработничко звање го врши доколку на седницата се присутни две третини од вкупниот број на членовите на наставно-научниот совет.

Соработникот е избран ако добие мнозинство гласови од присутните членови на наставно-научниот совет.

Член 56

Ако при изборот на наставно-научен работник во повисоко звање кандидатот не го добие потребното мнозинство, повторно се гласа за избор во звањето во кое се наоѓа.

На наставно-научните работници кои не се избрани во повисоко звање, односно реизбрани во истото звање, им престанува работниот однос.

Член 57

Наставно-научниот совет одлучува за изборот по предлогот на рецензентската комисија.

Ако рецензентската комисија нема прелог за избор во звање или ако наставно-научниот совет не изврши избор, се распишува нов конкурс.

VII. ЛИЦА КОИ НЕ СЕ ИЗБАНИ

Член 58

Лицето од став 2 на чл. 56 кое не е избрано има право на приговор до наставно-научниот совет на факултетот, односно до научниот совет на институтот, во рок од 8 дена од денот на известувањето за одлуката на наставно-научниот, односно научниот совет.

Наставно-научниот совет, односно до научниот совет во рок од 30 дена по доставувањето на приговорот, формира комисија од 3 члена од соодветната област за која е распишан конкурс, со задача да даде одговор по наводите во приговорот. Член на оваа комисија не може да биде член на рецензентската комисија по чиј реферат наставно-научниот совет, односно научниот совет одлучувал.

Комисијата од претходниот став на овој член, во рок од 15 дена, доставува извештај до наставно-научниот совет, односно научниот совет, по наводите во приговорот.

Наставно-научниот совет, односно научниот совет, во рок од 60 дена по поднесувањето на извештајот на комисијата, одлучува во согласност со овој Правилник.

Член 59

Наставно-научниот совет, односно научниот совет, приговорот на лицето од член 56 го разгледува заедно со извештајот на комисијата по приговорот.

Член 60

Доколку наставно-научниот совет, односно научниот совет, го одбие приговорот, лицето има право на жалба до Универзитетскиот сенат на Универзитетот, во рок од 8 дена по приемот на одлуката на наставно-научниот совет, односно научниот совет.

Член 61

Лице кое не е избрано во звањето редовен професор, односно научен советник, има право на жалба до Универзитетскиот сенат, во рок од 8 дена по приемот на одлуката.

Член 62

Универзитетскиот сенат, во рок од 30 дена од поднесувањето на жалбата на лицата од претходните членови, формира комисија од три члена од редовни професори од иста или сродна наставно-научна област од која е подносителот на жалбата, од кои најмногу два члена се од друг факултет.

Комисијата, во рок од 30 дена, поднесува извештај до Универзитетскиот сенат, со оценка за изборот и со образложен предлог.

Комисијата може да предложи лицето да биде избрано во звањето во кое претходно било избрано, да предложи избор во звањето за кое конкурирало или да предложи да се прифати одлуката на наставно-научниот совет.

Универзитетскиот сенат може полноважно да одлучува доколку на седницата се присутни најмалку 2/3 од вкупниот број на членови избрани во наставно-научни и научни звања, а одлучува со мнозинство од присутните лица избрани во наставно-научни и научни звања.

Одлуката на Универзитетскиот сенат е конечна.

VIII. ПРЕДВРЕМЕНО ПРЕСТАНУВАЊЕ НА ИЗБОРОТ

Член 63

Лицето избрано во наставно-научно, научно, наставно-стручно и соработничко звање е должно постојано научно, стручно, да се усовршува и докажува, успешно да ја остварува високообразовната и научноистражувачката дејност, да придонесува за создавање на наставно-научен, научен подмладок, да се грижи за успешно остварување на студиските програми и да придонесува за развојот, односно примената на научната, односно уметничката дејност за која е избран.

На лицето избрано во наставно-научно, научно, наставно-стручно и соработничко звање може да му престане работниот однос и пред истекот на времето за кое е избрано, под услови и постапка утврдени со Закон, Статут на Универзитетот и со овој Правилник, ако се утврди дека подолго време не ги исполнува обврските, ако ги попречува другите членови во остварувањето на нивните права и извршувањето на должностите во установата, ако престанеле да постојат основните услови врз основа на кои е извршен изборот.

Член 64

Иницијатива за предвременно престанување на изборот може да покрене деканот на факултетот, односно директорот на научниот институт или органот на внатрешната организациона единица на факултетот, односно институтот на која припаѓа лицето.

Член 65

Иницијативата од претходниот член ја разгледува наставно-научниот совет на факултетот.

Доколку наставно-научниот совет на факултетот, ја прифати иницијативата, формира комисија составена од 3 редовни професори, од кои 2 се од соодветната наставно-научна област во која е избран кандидатот, со задача да изготви реферат за предвременно престанување на изборот.

Член 66

Рефератот за предвременно престанување на изборот се објавува во Билтенот на Универзитетот.

Член 67

Одредбите од овој Правилник за постапката за избор во звање соодветно се применуваат и за постапката за предвременно престанување на изборот.

IX. ПРЕОДНИ И ЗАВРШНИ ОДРЕДБИ

Член 68

Одредбите од овој Правилник за соработниците и демонстраторите ќе се применуваат согласно со роковите утврдени со Законот за изменување и дополнување на Законот за високо образование, односно Законот за изменување и дополнување на Законот за научно истражувачка дејност (Сл. весник на РМ бр. 103/2008).

Член 69

Започнатите постапки за избор во наставно-научни, наставно-стручни и соработнички звања пред стапување во сила на овој Правилник ќе завршат според условите, критериумите и постапката што важеле во времето на нивното започнување.

Член 70

Овој Правилник влегува во сила на денот на објавување во Универзитетскиот билтен и на веб-страната на Универзитетот.

Член 71

Со денот на влегување во сила на овој Правилник, престанува да важи Правилникот за критериумите и постапката за избор во наставно-научни, научни, наставно-стручни и соработнички звања на Универзитетот за информатички науки и технологии „Свети Апостол Павле“ Охрид бр. 01-112/3 од 18.2.2016 година.

Претседател на Универзитетски Сенат
Ректор
проф. д-р Нинослав Марина



